



# ఉ ద య శ్రీ

ద్వి తీయ జా గ ము

# కరుణాశ్రీ కావ్యమాల

ఆ ర ం పు స్తక ము

మొదటిసారి	౧౯౪౯	—	౧౫౦౦
రెండవసారి	౧౯౫౦	—	౧౧౦౦
మూడవసారి	౧౯౫౧	—	౧౦౦౦
నాల్గవసారి	౧౯౫౧	—	౧౦౦౦

మూల్యము

రూ పొ యి పొ వ ల

ఉ ద య శ్రీ

ద్వితీయభాగము

జంధ్యాల పాపయ్యశాస్త్రి

“ క రుణ శ్రీ ”

క రుణ శ్రీ కావ్యమాల

అమరావతి

సర్వస్వామ్యములు  
రచయితవి

నాల్గవ ముద్రణము  
౧౦౦౦ ప్రతులు  
౧౯౫౧

ప్రతులకు :

రామా పబ్లిషర్సు

ప్రొ॥ రామా బైండింగ్ వర్క్సు  
కందులవారిపేధి, విజయవాడ

నలంధాప్రెస్, తెనాలి

అంకితము

శ్రీ చేబ్రోలు వెంకటసుబ్బయ్య  
అన్నగారికి

అన్నవు నీవు చిన్నతనమందు ననుం గొనిపోయి ప్రేమతో  
నన్నము వెట్టి దేశికుల యంతిక మందు ప్రసన్న శబ్ద సం  
పన్నునిగా నొనర్చిన అపార కృపాబ్ధి! మదీయ మానసా  
త్పన్నము లీ రసార్ద్రకవితాకమలాంజలులన్ గ్రహింపుమా !

## న మో వా క లు

నా గురుదేవులు

- శ్రీ కుప్పా శ్రీ ఆంజనేయశాస్త్రిగారికి
- శ్రీ భమిడిపాటి వేంకటసుబ్రహ్మణ్యశాస్త్రిగారికి
- శ్రీ అచార్య శివశంకరస్వామిగారికి

## కీ ర నా లు

స్వతంత్రభారతి	౯
అరుణహస్తము	౧౧
మహాత్ముడు	౧౨
నేతాజీ	౧౩
అగస్త్య విప్లవము	౧౭
కాంగ్రెసురథము	౧౯
భగత్ సింగు	౨౦
అల్లూరి సీతారామరాజు	౨౧
తెలుగువెలుగు	౨౪
పురుషోత్తముడు	౨౫
కల్యాణగీతి	౩౨
వేమనయోగి	౩౩
పాకీపిల్ల	౩౭
ముండడుగు	౪౧
ధర్మపరశు	౪౨
మా గాంధీతాత	౪౯
శాంతిదూత	౫౦



పూజాపుష్పాలు	౫౨
రాష్ట్రసిద్ధి	౫౩
భారతభాగ్యదేవత	౫౬
హత్య	౫౭
విషక్షణము	౫౮
దుర్దినము	౫౯
పిడుగుపాటు	౬౦
తీరనిలోటు	౬౧
మౌనలేఖని	౬౨
ధన్యజీవి	౬౩
బాలబాపూజీ	౬౪
మహాప్రస్థానము	౬౫
దివ్యమూర్తి	౬౮
స్వర్గీయ బాపు	౬౯
బాష్పాంజలి	౭౦
పురోగమనము	౭౧
స్వచ్ఛందజాతి	౭౨

## ఆ రు ణ రే ఖ లు

‘ఉదయశ్రీ - విజయశ్రీ - కరుణశ్రీ - ఈ మూడింటా మీ అభిమానకావ్యం ఏది?’ ఈవిధంగా చాలామందిమిత్రులు నన్ను ప్రశ్నిస్తూవుంటారు. ఈ ప్రశ్నకు సమాధానం చెప్పటం కొంచెం కష్టమే. ఎందువల్లంటే కవికి తనకావ్యాల్లో దేనిమీదా తక్కువ ప్రీతి వుండదు.

ఐనా యిందుకు నా ప్రత్యుత్తరమిది:— ఉదయశ్రీ నా హృదయం - విజయశ్రీ నా శిరస్సు - కరుణశ్రీ నా జీవితం—

ఉదయశ్రీ ప్రథమభాగం రసజ్ఞులొకానికి అందించి నాలుగు సంవత్సరాలయింది. అయినా ప్రతి సంవత్సరమూ పునర్ముద్రణం తప్పడం లేదు. సహృదయులైన పాఠక లొకానికి నా సమస్సులు.

ఇప్పుడు మీ చేతుల్లో వున్నది ‘ఉదయశ్రీ’ రెండవ భాగం. మళ్ళీ ‘ఉదయశ్రీ’ ఏమిటని మీకు ఆశ్చర్యంగానే వుంటుంది. నవోదయాన్నీ నవచైతన్యాన్నీ ప్రసారితం చేసే ‘ఉదయశ్రీ’కి క్రొత్త పాత లేమిటి ? అది నిత్యనూతనం - నిరంతర రాగరంజితం —

ఈ ‘ఉదయశ్రీ’ రెండవ భాగములోని కిరణాలు పూర్వం కన్నా కవేష్టలు - సునిశితాలు - సముజ్జ్వలాలు —

ఇందులోని 'ధర్మపరశు' 'పురుషోత్తముడు' అనే ఖండికల విషయంలో నా భావన వేరు. అనుశ్రుతంగా వచ్చే 'జనశ్రుతి'కి ఒక 'ఉపశ్రుతి'ని మేళవించాను. ఉచితజ్ఞులైన రసజ్ఞులు సవిమర్శకంగా పరామర్శిస్తారని అర్థిస్తున్నాను.

ఈ కావ్యంలో వాడిన 'హిందూ' 'హైందవ' శబ్దాలు సంకుచిత మతవాచకాలు కావు. అవి విశాలహిందూజాతికి ఆఖండభారతావనికి సూచకాలు.

ఈ కావ్యనిర్మాణంలో నన్నయభట్టుకు నారాయణభట్టులాగా నాకు చేదోడు వాదోడుగానున్న ఆభ్యుదయ కవి మిత్రులు శ్రీ "ధనకుధరం వెంకటాచార్య"కు నా అభివందనాలు.

మూడుగా - ముచ్చటగా — ముద్రించియిచ్చిన ప్రియ మిత్రులు 'నలందా ప్రెస్' వారికి నా ధన్యవాదాలు.

ఆదరంతో - ఆభిమానంతో - అనురాగంతో - నారచనలు అందుకుంటూవున్న ఆంధ్రపాఠకలోకానికి నాకృతజ్ఞతా పూర్వక నమోవాకాలు.

అమరావతి

మే, ౧౯౫౧

మీ

"క రు ఐ శ్రీ"

## స్వ తంత్ర భారతి

‘గణగణ’ మ్రోగెరా విజయఘంటలు భారతమాత మందిరాం  
గణమున—ద్వారబంధముల గట్టిరి చిత్ర విచిత్ర రత్న తో  
రణతతి—వీధివీధుల విరాజిలుచున్న సవే త్రివర్ణ కే  
తనములు. మేలుకాంచె పరతంత్ర పరాజ్ముఖ సుప్తకంఠముల్.

కంటికి కజ్జలమ్ము నిడి, ఖద్దరు చీర ధరించి, నేడు పే  
రంటము పిల్చుచున్నది స్వరాజ్యవధూమణి ప్రక్కయింటి వా  
ల్లింటుల—కర్ణపేయములుగా ప్రవహించె ‘స్వతంత్రభారతి’  
మంటపమందు శాంత సుకుమార మనోహర గాన వాహనుల్ !!

‘పాటాగొట్టి’ పరప్రభుత్వమునకున్, బ్రహ్మాండమౌ శాంతి పా  
రాటంబున్ నడిపించినాడు మన వార్ధా యోగి—అంగ్లప్రభుల్  
మూటల్ ముల్లెలు నెత్తికెత్తుకొని నిర్మోహాత్ములై సంద్రముల్  
దాటంజొచ్చిరి—నవ్వుకొన్నవి స్వతంత్ర స్వర్ణ సోపానముల్ !!

‘నేతాజీ’ ప్రతిభాప్రతాపములు, ‘గాంధీతాత’ సత్యాగ్రహ  
జ్యోతిర్దిప్తులు ‘దేశభక్తుల’ ఆఖండోత్సాహముల్ విశ్వ వి  
ఖ్యాతంబైన ‘అగష్టువిప్లవ’ మహా గాథల్, సమైక్యములై  
స్వాతంత్ర్యధ్వజ మెత్తె భారత మహాసాధాగ్రభాగములకా !!!

లారీ పోటులు పూలచెండ్లు, చెరసాలల్ పెండ్లివారిండ్లు, ఏ  
కాఠిన్యం బయినకా నుఖానుభవమే, గాంధీ కళాశాలలో  
పాఠంబుల్ పఠించు శిష్యులకు—తద్ బ్రహ్మస్త్రసంధానమే  
పీఠంబుల్ గదలించి సమలకు బంపెకా శ్వేతసమ్రాట్టులన్ !!!

ప్రస్థానించిరి త్యాగమూర్తులు పవిత్రంబైన “శ్రీకృష్ణ జ  
న్మస్థానంబున” కెందరో—నిహతులైనా రెందరో శౌర్య ధై  
ర్య స్థైర్యంబులు చూపి విప్లవ సమిద్రంగములన్—వారి ను  
ప్రాప్తి శ్రేణికలె పునాదులట! మా స్వారాజ్య సాధాలకుకా !!

నిదెనోయి ! సమస్తభారతము, తండ్రీ ! ఇంక నీ గడ్డపై  
రెదోయి ! ఆధికార మెవ్వరికి, పాలింపంగదోయి ! ప్రపం  
చాదర్యంబుగ సర్వమానవ సమాష్టాదంబు సంధిల్ల నీ  
వైదుష్య ప్రతిభా విశేషములు విశ్వమొల్ల కీర్తింపగకా !!!

## ఆ రు ణ హ స్త ము

అద్దమరేయి నా సదనమందు పదం బిడి—పట్టుపాన్పుపై  
నిద్దురపోవు నన్ను సవనీతకరమ్మున తట్టిలేపి—నీ  
ముద్దుల కండ్లతో భువనమోహనరేఖలు నా ముఖమ్ముపై  
దిద్దుచునున్న సౌహృదమయీ ! వచియింపుము నీ వెన్నెద్రెదో ?

ఎవ్వతెవీవు ? మంగళమయీ ! మెలమెల్లగ—కున్కిపోవు నా  
దివ్యియ పెద్దచేసి నవదీప్తులు నింపితి వింటినిండ —నీ  
నవ్వు తరంగమాలల వినంబడు ‘విశ్వరహస్య’ నిస్సనా  
లెవ్వయో—భాగ్యముల్ పరువులెత్తెడు నీ కడకంటిచూపులకా !!

చెక్కులు పాటల ప్రభలు చిమ్మ, దయా పరిపూర్ణ దృక్కులన్  
చిక్కని ప్రేమరాగములు చింద, నవారుణ హస్త మెత్తి ఆ  
దిక్కుకు చూపినావు ! గురుతించితి నీ యనుశాసనంబు నో  
చక్కనితల్లి ! నా ‘కరుణసాహితి’ కింక నవోదయంబుటే !!

## మ హా త్ము డు

నలువదికోట్ల తమ్ముల జీవితమ్ముల  
 కాయన మాట 'వేదాక్షరంబు'  
 భీరులనే కర్మవీరుల గావించు  
 ఆయన పిలుపు 'శంఖారవంబు'  
 సత్యంబు శాంత్యహింసలకు స్వాగతమిచ్చె  
 ఆయన బ్రతుకు 'మహాప్రయాగ'  
 కొల్లాయితో పిచ్చిపుల్లాయి వలె నుండు  
 ఆయన దీక్ష 'లోకైకరక్ష'  
 అత డొక 'పవిత్ర ధర్మ దేవాలయంబు'  
 అత డొక 'విచిత్ర విశ్వవిద్యాలయంబు'  
 ఆ మహాశక్తి 'అంత ఇం'తంచు తూచ  
 జాల మత డొక పెద్ద 'హిమాలయంబు'

## నే తా జీ

నడిపించినావు! సైన్యములు వేలకు వేలు  
 స్వాతంత్ర్య భారత సమరమునకు -  
 యుడిపించినావు! చంచచ్చంద్రహాసంబు  
 తెల్లవారల గుండె తల్లడిల్ల -  
 విడిపించినావు! జీవితమెల్ల బలిచేసి  
 భరతపుత్రుల దాస్య బంధనములు -  
 తుడిపించినావు! నీ యుడుకు నెత్తురుతోడ  
 పారతంత్ర్య కళంక పంకరేఖ -  
 బాపుజీకి—పటేలుకు—పనికిరాక  
 కరగి—కడలంటి—ఒక 'తరంగమవు' ఒక 'మ  
 హా ప్రవాహమ్మ'వై—తల్లి యడుగులంట  
 పారలి ప్రవహించితివి సెబాసుర ! సుబాసు !



అల్లల్లాడిన వాంగ్మనకుల రాజ్యస్తంభముల్ నీ 'చలో  
 ఢిల్లీ' యన్న మహానినాదమునకు—డికొట్టె నీ శక్తి 'లాల్  
 ఖిల్లా'లోని నిరంకుశత్వ పశుశక్తి—దేవతా హస్తముల్  
 చల్లెన్ నీ రణభేరిపై నవయుగ స్వాతంత్ర్య పుష్పాంజలుల్ !!!

'అజాద్ హిందు' మహాప్రభుత్వమున కధ్యక్షుండవై ఏ మహా  
 రాజుల్ గాంచని కీర్తి గాంచి, పరిపూర్ణ స్వేచ్ఛకై జీవితం  
 బాజన్నాంత మఖండ యజ్ఞమున 'స్వాహా'చేసి మా పూజ్య 'నే  
 తాజి'వై దిశలన్ వెల్పిర్చితివి స్వాతంత్ర్యప్రబాతప్రభల్ !!

హిందూ ముస్లిము లేకకంతమున 'జైహిం'దంచు నీ బావుటా  
 క్రిందఁ నిల్చి పురోగమించిరటె కేల్ కేల్ రాయుచున్, నేడిటుల్  
 హిందూస్థానము చీలిపోదుగద నీవే యున్నచో—నెత్తురుల్  
 చింపంబోవుగదా జగజ్జనని సుస్నేహార్థ వక్షముపై !

'దేశద్రోహి' యటంచు నిన్నుగని సందేహించెనా నీ మహా  
 ద్వేషంబున్ గ్రహింపజాలని పరాధీన ప్రజాబుద్ధి—నీ  
 'యాశాజ్యోతి' స్వతంత్రభారతము నే యానందబాష్పాలతో  
 నీ శౌర్యోద్ధతి కంజలించినది తండ్రీ ! తప్ప మన్నింపరా !!

శాంతికి క్రాంతి నేరివి, ప్రజా హృదయాబ్జములకొ సువర్ణ సం  
క్రాంతులు జాలువారిచి, జగమ్ముకు వేడివెలుం గొసంగు 'భా  
స్వంతుడ' వీవు—తావక యశస్సులు భారతమాత మౌళిపై  
దొంతరమల్లె లైనవి గదాయి ! ప్రపుల్ల పరీమళమ్ముతో !

నీ వీరత్వము, నీ దృఢవ్రతము, నీ నేతృత్వమునె, నీ ప్రజా  
సేవోత్కంఠము, నీ పురోగమన వైచిత్ర్యంబు, నీ సాహస  
శ్రీవాల్లభ్యము గాంచి పొంగి పులికించెకొ విశ్వ విశ్వంభరా  
భావోద్ధానము —నీ శుభోదయము సౌభాగ్యమ్మురా జాతికికొ !!

తమ్ముల నిద్రలేపి, చిర దాన్య తమస్సులు బాపి, వెల్లులకొ  
జిమ్ము పథమ్ము జూప దయచేసిన దివ్య 'సువర్ణ సుప్రభా'  
తమ్మవు' నీవు—నీ జరు పతాకము నీడల నిల్చినారు భా  
వమ్ముల జాతివర్ణమత వర్ణ విభేదము మాని, యెల్లరుకొ !!

'దాసోహ'మ్మని పశ్చిమప్రభుల పాదమ్ముల్ తలం దాల్చు నొ  
దాసీన్యంబు సహింపజాలని పవిత్రజాత్ర కర్తవ్య దీ  
కొ సంరంభము పొంగి వెల్లువలు కాగా—త న్మహా విప్లవో  
ల్లానంబుకొ జనముల్ 'సుభా'ననుచు బిల్వంజొచ్చిరుక్కంతమై.

‘జైహిందన్న మహనిరాదము ప్రజాస్వాతంత్ర్య మంత్రమ్ముగా  
వ్యాహరింతురు భారతీయు లికముం దాచంద్రతారార్కముఁ-  
మా హృత్పద్మ వనాంతరాంతర గళ న్మారందధారా పరీ  
వాహంబుల్ పయనించు తావక మహత్వశ్రీ వద స్పర్శకుఁ !!

బంగారమ్ములు చిందు మంగళ సుధాశ్రీకమ్ములొ నీ కనుల్  
ఆంగారమ్ములు చిమ్మె స్వార్థసరతాహంకారశీర్షాలపై -  
బంగళ మ్మది నీ మహోదయమునఁ భావి ప్రపంచమ్ములో  
బంగారమ్ములు పూయురా ! విజయ శోభా వైభవోపేతమై !!

‘పాంగెడు గుండెలో పారలిపోయెడు క్రాంతి కవోష్ఠ రక్తమే  
చెంగలువల్ గులాబులుగ చేసెను తల్లికి వాదపూజ మా  
బంగరు బోనుబాబనుచు భారతబాగ్మణి ఛాత గాంధీ క  
న్నంగవ నీరుపెట్టెను ఆనుంగు సహోదరునిఁ దలించుచుఁ

నీ తేజోమహిమంబు మా హృదయమందే కాదు—విశ్వ ప్రజా  
చేతోవీధుల కాంతిరేఖలు వెల్లార్చె—ఖండ ఖండాంతర  
ఖ్యాతంబుల్ భవదీయ పౌరుషయశోగాధల్—లిఖింపంబడు  
స్వాతంత్ర్యోజ్జ్వల ‘వీరభారతకృతిన’ సావర్ణపద్మాలతో -

## అ గ ఘ ణ వి ప్ల వ ము

అది యొక విశ్వవిప్లవ మహాశివరాత్రి - పరాజితప్రజా  
హృదయము పొంగులెత్తి ప్రవహించిన వెచ్చనివేళయద్దీ - ఆ  
య్యది పరదాస్య శృంఖలములందు కృశించెడి భారతాంబ క  
భృదయముహూర్త మట్టిటులనూగెనునాడుప్రభుత్వసాధముల్.

అయ్యది తమ్మిమొగ్గరమునం దఖిమన్యుడు రాజరాజుపై  
కయ్య మొనర్ప క్రోధమున ఖడ్గము దూసిన క్రాంతిలగ్నమే!  
అయ్యది వీరభారత మహత్తరశక్తి పరప్రభుత్వము  
వెయ్యిముఖాలతో కలచివేసిన విశ్వవిహార యాత్రయే !!

పారావారమునే దురాగ్రహముతో బంధింప నుంకించిరా  
కారాగారములోన—విప్లవ తరంగాల్ పొంగి మిన్నంటి తద్  
ద్వారముల్ పడగూల్చి బంధములు బ్రద్దల్ సేసి స్వేచ్ఛాయురీ  
పారంపర్యము నింపునం చెరుగరో పాశ్చాత్యభూమింజయుల్ !!

లేచిపోయినవి పోలీసుల టోపీలు  
 వందలువేలు రాంబందులట్లు  
 కాలిపోయినవి సర్కారు కచ్చేరీలు  
 ఖరదూషణాదుల కాష్టమట్లు  
 తెగిపోయినవి తంతిగెలు భారతీ  
 యుల పారతంత్ర్య శృంఖలములట్లు  
 తరలిపోయినవి క్రిందకు రైలు పట్టాలు  
 పాశ్చాత్యరాజ్య సాభాగ్యమట్లు  
 ఒకటి యనుటెమి నాటి మహోద్యమమున  
 రేగిపోయిన ప్రజల యుద్ధేకమునకు  
 అల్లకల్లోలమై దద్దురిల్లిపోయె  
 తెల్లదొరల ప్రభుత్వ మందిరము తెల్ల

భారతవీరవిప్లవవిపంచిక భావిచరిత్రకారు డే  
 తీరున మేళవించునొగడే! యువయోధుల వేడి రక్తపుం  
 జారలు చూచి యశ్రువులు జారవొ కన్నుల, వేడివేడి ని  
 ట్టూరుపు తెట్టు లాపుకొనునో! ఎటులన్ స్వరముం బెకల్తునో!!

## కాంగ్రెసు రథము

ధన్యజీవనుడు “దాదాభాయి నౌరోజి”  
 ఘనకీర్తి “బాలగంగాధరుండు”  
 తనయంత కొమరుని గనిన “మోతీలాలు”  
 ప్రాజ్ఞుండు “మాళవ్యపండితుండు”  
 సౌజన్యవారాశి “రాజేంద్రబాబు” సు  
 ధీమాన్యు “డబ్ల్యుల్ కలామజాదు”  
 ఉత్తేజితమనస్వి “చిత్తరంజనదాసు”  
 శౌర్యవార్హిధి “సుభాస్ చంద్రబోసు”  
 “అనిబెసెంటు” “బాపూజి” “జవహరు” “పటేలు”  
 “కృపలనీ” ఎక్కినట్టి కాంగ్రెసు రథమ్ము  
 నీ వధిష్ఠించితివి నేడు, నేర్పుమెరయ  
 నడవి పట్టాభి! ప్రజల మన్ననలు గొనుము !!

## భగత్ సింగ్

చెంగున దూకెరా కుపిత సింహ కిశోరముభంగి మా 'భగత్  
సింగు' బ్రిటిష్ మహాగజము శీర్షముపై—నవ భారతమ్ములో  
పొంగులువారె విప్లవ సముద్రము కట్టలుదాటి—ఎ తైరా  
మంగళహారతుల్ భరతమాతకు తద్రుధిరారుణాంశువుల్ !!

నిన్నురిదీసి మా యెడద నిప్పరగిల్చిరి కూటనీతి సం  
పన్నులు శ్వేతజాతి పరిపాలకు; లీ హృదయాగ్నికిల లిం  
కెన్ని యుగాలకైన శమించునె ! నీ స్మృతులంకితమ్ములై  
యున్నవి మా దృగంతముల నొక్కొక వెచ్చని బాష్ప బిందువై !!

బాంబులు పేలెరా బ్రిటిషు బాబుల గుండెలలో భవచ్చరి  
త్రంబు స్మరించు మాత్రనె; స్వతంత్ర పథాన పురోగమించు నీ  
వెంబడి పర్వులె తినవి విప్లవశక్తులు; నీ కవోష్ఠ ర  
క్తంబులు మా లలాట ఫలకమ్ములపై తిలకమ్ము లయ్యెరా !!

## అల్లారి సీతారామరాజు

‘పాశవశక్తితో ప్రజలపై బడు నీచ నిరంకుశత్వమున్  
నాశమొనర్చ దీక్షగొనినావటె ! భారతభూమి విప్లవా  
వేశము పొంగులెత్త ప్రభవించిన రోచిరుదాత్తవీచికా  
రాశి వటె! తెలుంగు కజరామరణంబులు నీ చరిత్రముల్ !!

‘జాత్రము రూపుగైకొనిన సాహసికున్ నిను గాంచి భారత  
క్షేత్రమునందు పొంగి పులకించిన దోయి త్రిలింగజాతి; సు  
క్షాత్రయవీర ! నీ విజయ శంఖము బ్రద్ధలుసేసె శాత్రవ  
శ్రోత్రములన్; భవత్పదము సోకుట మన్యము ధన్యమయ్యెరా!!

రాచరికంపు రక్కసి కరమ్ములు సాచి అమాయిక ప్రజన్  
దోచుపరప్రభుత్వమును దోచిన రాజుల చిన్నవాడ ! వీ  
రోచితమైన తావక మహోద్యమ మాంధ్ర పురా పరాక్రమ  
శ్రీచరణమ్ములందు విరజిమ్మె నవారుణ విప్లవాంజలుల్ !!



గాము దొరలిర్వు రంగరక్షకులు గాగ  
విండ్లు గొని భిల్లసైన్యాలు వెంబడింప  
ధర్మ కౌక్షేయకమ్ము హస్తమున దాల్చి  
దుమికితివి తల్లి దాస్య బంధములు ద్రెంప !!

దోపిడీల్ సేయు 'దొంగలదొర'వటంచు  
ప్రేలుకొను గాక తెల్లమొగాలు నిన్ను  
దెనిపై దోపిడి చేసితివి? దురాగ్ర  
హమ్ముపైన—నిరంకుశత్వమ్ముపైన

జీవితేశ్వరు నిన్ను దర్శింపలేక  
ప్రణయవతి ప్రాణమే సమర్పణమొనర్చె ;  
అమెతోడ సమైక్యమ్మునంది 'రామ  
రాజు' వెల్ల 'సీతారామరాజు' వైతి !

పొరుషము, పట్టుదల, దేశభక్తి, ధైర్య  
సాహసమ్ము లనన్యాదృశములు గాగ  
తెలుగుగుండెలు వెలిగించితివి, స్వతంత్ర  
యజ్ఞమున నిండుబ్రతుకు 'స్వాహా' యొనర్చి !!

దోసిలియొగ్గి ప్రార్థనలతో నిను దోడ్కొనిపోయిరంట పో  
 లీనులు - దేవదేవునివలె౯ పరిచర్య లొనర్చిరంట, నీ  
 దాసుల మంచు తావక పదమ్ముల సన్నిధి నాయుధమ్ముల౯  
 రాసులు పోసిరంట, బళిరా ! భవదీయ మహాప్రభావముల్ !!

కళవళమందె నీ 'మిరప కాయ టపా'కు ప్రభుత్వ మిల్టరీ  
 దళములు; నీ విజృంభణకు తల్లడిలె౯ పశుశక్తి; సర్వదా  
 తళతళలాడు నీ సుచరితమ్ములు భారతభారతి మహా  
 జ్వల మకుటాగ్రమందు విలసద్రుచి రంజిత రత్నపుంజమై !!

## తెలుగు వెలుగులు

నాగార్జునాద్రి నున్నని పాల రాలపై  
 శ్రీలు చిందించె మా శిల్పబాల  
 విద్యానగర మంజులోద్ధాన వీధుల  
 నవ్యతల్ నెరపె మా కావ్యకన్య  
 త్యాగరాయల ప్రేమరాగ డోలికలలో  
 కమ్మగా నూగె మా గానలక్ష్మి  
 ఏకశిలాపురీ ప్రాకార శిఖరాల  
 విహరించె మా వీర విజయరాజ్ఞి  
 దిక్కు దిక్కుల కీర్తి చంద్రికలు నింపి  
 వెలుగులు వెల్లార్చుకొనియె మా తెలుగుతల్లి  
 నా పురా వైభవానంద నందనమున  
 నవ్వుకొన్నవి నవ వసంతమ్ము తెన్నొ !!

## పురుషోత్తముడు

[ భారతదేశ చరిత్ర భారతీయులే వ్రాయకపోవడం మన దురదృష్టం. మొదటనుంచీ మన వారికి పరిబ్రహ్మ మీదే గాని భౌతిక ప్రపంచం మీద విశేషాభిమానం లేకపోవడమే దీనికి కారణ మనుకుంటాను.

ప్రపంచ విజేతగా సుప్రతిష్ఠితుడౌదామన్న కాంక్షతో పురోగమించి గ్రీకు దేశాధిపతి అలెగ్జాండరు భారతభూమిలో పురుషోత్తమునితో ప్రతిఘటించి పరాజితుడై తిరోగమించాడు.

ఈ యథార్థాన్ని కప్పిపుచ్చి స్వార్థపరులైన గ్రీకు చరిత్రకారులు తమ గ్రంథాల్లో అలెగ్జాండరును విజేతగానూ పురుషోత్తముని పరాజితునిగానూ చిత్రించారు. అంగ చరిత్రకారులు కూడా వీరికి తాళం వేస్తూ ఆ అభిప్రాయాన్నే మనకు అందించారు.

విమర్శనాదృష్టిలేని మన చరిత్రాధ్యాపకులు  
ఆలెగ్జాండరు దండయాత్రదగ్గరనుంచి ఆగ్నే  
విప్లవండాకా ఈ అసత్య అసర్థక బీబాల్నే మన  
విద్యాధులహృదయక్షేత్రాల్లో నాటాడు.]

కైత్రతేజస్సు భారతక్షేత్ర మెల్ల  
కాంతులీనిన స్వర్ణసంక్రాంతు లవ్వి;  
భరతపుత్రుల కీర్తి సంపదల పంట  
గాదెలకు పోసికొన్న యుగాదు లవ్వి! !

హైందవ పతాక లాకాశమందు కెంపు  
లారవోసిన యరుణోదయమ్ము లవ్వి;  
భారతసవిత్రి సాభాగ్య భాగ్య రేఖ  
నవ్వి నాట్యాలుసేయు దినమ్ము లవ్వి!!

నాడు పాంచాల మేలుచున్నా, డపార  
శౌర్యమూర్తి, దీగంత విశ్రాంత కీర్తి;  
మత్త మాతంగయూధ సంపత్తి వెలయు  
సుత్తమగుణోన్నతుడు పురుషోత్తముండు.

ఆ పురుషోత్తమప్రభు మహాత్తర చిత్తము ధైర్యలక్ష్మికి  
గాపుర మయ్యె, వాని కడకన్నులు ప్రాక్తన భాగ్య రాశికి  
దీపిక లయ్యె, దిగ్విజయ దేవికి తత్ ప్రతిభా ప్రతాపముల్  
నూపుర యుగ్మ మయ్యె, సుమనోజ్ఞులు లాతని భారతీయతల్!!

“రంగులు చిందు సుందర కరమ్ములతో నవ మోహనాంగులై  
యంగడి రాశి పోసికొని యమ్ముదురంట మణుల్ సతి మణుల్  
బంగరు కొండలుకొ, రజిత పర్వతముల్, గలవంట భారత  
ప్రాంగణ మం”దటంచు బహుభంగుల చారులు విన్నవించినన్.

గండరగండడై భరతఖండము నెల్ల జయించు కాంక్ష, ను  
ద్దండ తురంగ సైన్య సముదాత్త జయాభ్యుదయుం, డఖండ దో  
ర్దండ పరిస్ఫుర ద్యవనరాజ్య రమా రమణీయు, డ ‘య్యల  
గ్గాండరు’వచ్చె భూవిభులు కాన్కలతో నెదు రేగుడేరగన్.

వచ్చుచునున్న ఆ య్యవన వాహిని కడ్డమువచ్చి స్వాగతం  
బిచ్చెను వీర భారత సరేంద్రుడు కైత్రకులోచితంబుగకా ;  
రెచ్చి పరాక్రమించి యెదిరించి రణం బొనరించినారు గో  
ర్వెచ్చని రక్తధారలు స్రవింపగ గ్రీకులు భారతీయులున్.

అక్షిణ ప్రతిభా బలాఢ్యము, రణవ్యాపార పారీణిమౌ  
లక్షా యిర్వదివేల సైన్యము జయోల్లాసంబునం దోడురాక  
దక్షత్వమున బోరు గ్రీకుప్రభువుం దర్శించి జీలంనదీ  
వక్షం బెంతయు తల్లడిల్లె భవితవ్యం బెంత సందిగ్ధమో !

తమ తుండమ్ములజుట్టుచుకొ, ధరణిమీదకొట్టుచుకొ, శత్రుసై  
న్యములం ధ్వంస మొనర్చె భారతమహేంద్రస్వామి మత్తేభయూ  
ధము, పాంచాల యశోధురంధర సముద్య ద్యుద్ధభేరీ నివా  
దము లాక్రాంతదిగంతరాళములు బ్రద్ధల్ సేసె బ్రహ్మాండమున్.

భారత వీర సైనికుల బాణ పరంపర గ్రీకు రక్తపుం  
ధారల స్నానమాడినవి, తల్లడమంది చమూ సమూహముల్  
పారె, హఠాత్తుగా యవనభాగ్యవిధాత తురంగ మంతలో  
ధారుణి గూలె, ఆర్య వసుధాపతి బల్లెపు బాకు పోటునన్.

అశ నిరాశయై—వివశుడై వశుడయ్యె—నఖండ సంగరా  
వేళము దక్కి గ్రీకు పృథివీపతి, భారత చక్రవర్తికిన్—  
దేశ జిగీషమై అరుగుదెంచి పరాజితుడైన శౌర్య వా  
రాశి సికిందరుం గని చరన్మితుడై పురోషోత్తముం డనెన్—

‘శూర శిరోమణీ! రిపునిపూదన! విశ్వ జిగీషమై యసా  
 ధారణులైన గ్రీకు సరదారులతో చనుదెంచినారు, మా  
 భారతభూమిలో మెరకపట్టి భవ జ్వగదేక జైత్ర యా  
 త్రా రథ మాగిపోయెను—కదల్చగలే రడుగైన ముందుకు!’

హిందూ గ్రీకులు వియ్య మందుకొని సాహిత్యమ్ము విజ్ఞానముకా  
 సౌందర్యమ్మును పంచిపెట్టినవి విశ్వమైల్ల; స్వార్థమ్ముతో  
 హిందూస్థానము గెల్వవచ్చితిరి మీ రీనాడు, మా ముంగిటకా  
 బందీలైతిరి—మారిపోయినవి మీ మా పూర్వ బాంధవ్యముల్ !

లక్ష సువర్ణ ఖండములు లంచ మొసంగి, రహస్య వైఖరిన్  
 తక్షశిలాధినాథుని మనస్సును మారిచి నేర్పుగా భవ  
 త్పక్షము త్రిప్పకొంటిరి—ప్రపంచవిజేతల రాజనీతికిన్  
 లక్షణ మిట్టిదా—విజయలాలన యింతటి గ్రుడ్డి దయ్యెనా !

పట్టపగల్ నదీం గడవ ప్రాథమ చాలకగాదె గ్రీకు స  
 మాట్టులు ఆర్థ రాత్రి అపమార్గమునం బడి పోయినారు; మీ  
 పట్టుదలల్ విదేశములపై బడి దోచుటయా ! చరిత్రలో  
 నిట్టి విచిత్రముల్ వినిచెనే భరతావని యెన్నడేనియున్ ?



ఆరజనీ హృదీన్ రణ రహస్యము లెట్టి విచిత్ర వేషముల్  
మారుచుకొన్నవో గగనమండలమే యెరుగున్ — ఘనాఘనా  
సార మెరుంగు—నందతమనం బెరుగున్—ఎరుగునదీ పయః  
పూరము—నాటి ప్రాద్దు పాడువుల్ భరతోర్వికి సుప్రభాతముల్.

భారతభూమిలో పిరికిపందకు స్థానములేదు, లేదు మా  
పౌరుష వాణిక్ శిథిలభావము, శత్రువు యోగ్యుడైనచో  
గౌరవమిచ్చి గౌరవము గైకొను పద్ధతి మాది, తెల్పు డే  
తిరున నేడు మిమ్ము గురుతింపుమటందురో' యంచుబల్కినన్.

‘వీరులు మీరు, నేను నొక వీరుడ, వీరు మరొక్క వీరు డే  
తిరున గౌరవించునొ అదే క్రియ గాంచు’డటంచు ధీర గం  
భీర గళమ్ముతో పలికి మిన్నక నిల్చిన ‘గ్రీకు రాజ కం  
రీరవు’గాంచి ముచ్చటపడెన్ పురుషోత్తమ చక్రవర్తియున్.

బంధ విముక్తు జేసి ప్రియ భావముతో యవనేశునిన్ సుహృ  
త్సంధి నియుక్తు జేసె నృపసత్తము డా పురుషోత్తముం—డిటుల్  
సంధిలె మైత్రి నాగరక జాతులు రెంటికి—నిట్లు గ్రీకు గ  
ర్వాంధ తమస్సు లారుపదియైనవి భారత భాను దీప్తికిన్.

గ్రీకు చరిత్రకారులు లిఖించిన స్వాతిశయార్థ గాథలే  
గ్రెకోని ఆంగ్ల పండితులు కట్టుకథల్ రచియింప, వానికే  
తోకలు చేర్చి గ్రంథముల దూర్చిరి బానిస భారతీయ చా  
ర్యాకులు—సత్యసూక్తి నుడువం డొకడున్ సవిమర్శకమ్ముగన్.

భండన పాండితిం గని, ప్రపంచము గెల్వ దలంచు గ్రీకు మా  
ర్తాండుడు నేటి కొక్క భరతక్షితిపాలున కొడె నన్న బ్ర  
హ్మాండము మునిపోయినటులై కథ నడ్డము ద్రిప్పినా‘రల  
గ్మాండరు’ జేతయా ? విజితుడా ‘పురుషోత్తము’ డింత మోసమా ?

‘ప్రాకట శౌర్య ధైర్య పరిపాకులు, విరరస ప్రతికులౌ,  
గ్రీకులు కాందిశీకు లయి కేల్లన మోడ్చిరి విర భారత  
శ్రీ’కను దుర్యోశమ్ము తమ శీర్షముపై బడకుండ చల్లగా  
లోకము కన్నుగప్పి—రెటులో మసిపూసిరి వాస్తవమ్ముపై !!

## క ల్యా న గీ తి

శ్రీకరమ్ములు పతికి నాట్యైకలోల  
శివ జటాజూట గాంగేయ శీకరములు !  
రంజితమ్ములు సతికి శర్వాణి చరణ  
కంజ మంజుల మంజీర శింజితములు !!

## వే మ న యో గి

యోగిరాజువో కవిరాజువో వచింపు !  
 మా యతిగణాలు ప్రియమొ ఈ యతిగణాలో ?  
 భూతియో గీతియో ప్రీతి ? చేతిలోని  
 దాత్మబోధామృతమొ కవితామృతమొ !!

తళుకు లీనెడు చెక్కుటద్దాలమీద  
 జారిపోలేదు కోరమీసాల సాగసు ;  
 తరగనేలేదు మంజులాధరములోని  
 రక్తిమ-మ్మింతలోన విరక్తి యేమి ?

పాలుగారెడు నీ ఫాల ఫలకమందు  
 చెరిగిపోలేదు రాజ్యలక్ష్మి పదాలు ;  
 పసిడిమేడలు విడనాడి పల్లెటూళ్ళ  
 వైపునకు సాగిన విడేమి నీ పదాలు ?

“కవియో! యోగియో! తత్త్వదర్శకుడో! సాక్షాద్దక్షిణామూర్తియో శివుడే వచ్చెనో కొండవీటి కిటులకా శిష్యాళితో” నంచు నిన్నవలోకింపగ పల్లెపట్టు ప్రజ లంతా వచ్చుచున్నారు—నీ వెవరయ్యా? తెలుగుం బొలాలపయి విన్నించెకా భవద్గీతికల్!

గోచిపెట్టెను పెట్టలే దనుటకుకా కొట్లాట—తిక్కన్నకుకా ప్రాచీనుం డని, కాదు తిమ్మనకు నర్వాచీనుడం చేదియో పేచీ—యీ సిగపట్ల గోత్రముల కబ్బే నేను పాలేను—నీ వాచామాధురి నీనిరర్థళ కవిత్వ స్ఫూర్తి గీర్తించెదకా.

తెలుగుదనమ్ము ఆటవెలదికా జతగూర్చు కవిత్వతత్వ వేత్తల తలమానికంబవట—తావక నిర్భయ నీతి దీపికల్ వెలుగులు జిమ్మె జానపదవీధుల-మా తెలుగమ్మ గుమ్మముల్ కళకళలాడె నీ కృతులు గట్టిన పచ్చని తోరణాలతో!

ఆభిరామాకృతులైన నీ కృతులు నవ్యత్వాభిరామములై ప్రభుతం గన్నవి యావదాంధ్రజన హృత్పద్మములకా-భాను సన్నిభ! యుష్మ త్కవితారుణప్రభలు నిండెకా గేహగేహల-మా యభివాదములు గొమ్ము వేమన కవీంద్రా! కర్మయోగీశ్వరా!

తీయతీయని నీతి జాతీయములను  
తెలుగుబిడ్డల నోటి కందించినావు ;  
కాగుడింతాలలో డిప్పకాయ గూడ  
అప్పగించును నీ 'ఉప్పకప్పురంబు'

పొట్టి చొక్కాలతో నింత బొట్టెలమయి  
వీధిబడి కేగు తొలి సంజ వేళలందు  
ఆటవిడుపులనాడు మా అయ్యవారు  
చెప్పినారయ్య ! మాకు నీ 'చిత్తశుద్ధి'

గొడ్లమేపుకొనే కుజ్జుకుంక మొదలు  
శ్రుతులు వ్రేలాడు వృద్ధపండితుని వరకు  
వేమనకవింద్ర ! నీ గీతి విననివాడు  
కానరా డిప్పటికి తెలుగడ్డమీద.

నీతి కేతనంబు నీ చేత ధరియించి  
చెడుగుమీద దాడి చేసినావు :  
నీదు మకుటశోభ నిండెను సర్వత్ర  
విశ్వమందు నీవు శాశ్వతుడవు !

సంఘసంస్కర్తవై దురాచార విష వి  
 దగ్ధ జగతికి నూత్న చైతన్య మొసగి  
 త్రోవ చూపించినావు ముందునకు నీవు -  
 మంచి మొనగాడ వయ్య! వేమనకవీంద్ర !

నీ మనోహర మకుట సన్నికటమందు  
 వెలుగుబాటలు గన్నారు తెలుగువారు ;  
 వెలయుచున్నారు సాహితీ వీధులందు  
 నెందరో పిల్ల వేమన్న లిప్పుడిప్పుడు

## పాకీ పిల్ల

[ ఉదయం నువ్వూ ఏనుగుంట అవుతుంది.  
బజారున పన్నాం దొక పాకీపిల్ల. చేతులూ  
చీపురుకట్ట-చంక నచింపిశిట్ట, బాలభానుడు  
తన లేత కరాల్తో ఆమెను లాలిస్తున్నాడు.  
భగవతి వసుంధర ఆమె గడుగుకూ ఆమె  
చిన్ని పాచాల్ని ముద్దు పెట్టుకుంటున్నది. ]

తన సుఖము వీడి తోడి సోదరుల సౌఖ్య  
మునకె జీవిత సర్వస్వమును వ్యయించి,  
ఏవ మెరుగని నీ యమాయికపు ప్రేమ  
లోతెరుగజాల దీ స్వార్థ లుబ్ధ జగతి.

నీ పవిత్ర ప్రకృతి స్వదేశోపకృతికి  
త్రోస చూపించెలే మహాత్ములకు గూడ  
భరతజనయిత్ర ప్రేమంపు పసిడిముద్దు  
తొలుదొలుత నీవె అందుకొందువు గదమ్మ !



చీపురు నొక్క చేత ఒక చేతను చింపిరి గంప బూని యీ  
పాపపు గుప్ప లూడ్చెదవు బాలిక ! చీవర లేదె సుంత ? నీ  
యోవిక చూచి మెచ్చి తలయూచు జగత్పిత కన్నుగొల్కులన్  
తేపకు తేపకుఁ బయలుదేరు నవే నులివెచ్చ బాష్పముల్ !!

అకల్పాంతము నీ పవిత్ర దినచర్యల్ నిత్యనిర్ణిద్ర వి  
వ్రైకప్రమ మహాగమమ్మునకు 'తూచా' పాని వ్యాఖ్యానముల్ ;  
పాకిదానిగ అడిపాసికొను ఈ పాపిష్టిలోకమ్ము నీ  
బాళ తీర్పుకొనంగలేదు జగవంబా ! జన్మజన్మాలకుఁ.

కుక్షిస్థ మ్మగు కుశ్మేరుంగడు—కృశాంగుం డీడ్వలే కీడ్వగా  
రిక్షాలో జనుచున్న ఆ పశువు దారిన్ తొలిపా వంచు ని  
న్నాక్షేపించును పండుకోతివలె మోమంతా కనుల్ చేసి -- వి  
మో క్షోభించును కొంప మున్ని నటు లబ్బో ! ఎంత బిబ్బోకమో!

ఈ గతి నేహ్య మెల్ల సహించి యుగమ్ములనుండి చేయు నీ  
త్యాగము గురైరుంగడుగదా ! నెల కిచ్చెడి రెండజాలకే  
యాగము సేయు లోకము, యథార్థముగా తమ సేవకోసమే  
భాగవతమ్ములోని భగవంతుడు నిన్ను సృజించినట్లుగఁ.

చెల్లి ! నీ బీద మోము దర్శించినంత  
 విసము గుఱిపించు నేమి రక్కసి జగమ్ము!  
 మానవత్వమ్మునే యవమానపరచు  
 పసరముల సంత యిది దయారసము సున్న.

ఒక్క రో జీవు వీధుల నూశ్వకున్న  
 తేలిపోవును మా పట్టణాల సాగసు !  
 బయటపడునమ్మ ! బాబుల బ్రతుకు లెల్ల  
 ఒక క్షణ మీవు గంప క్రిందకును దింప.

పావనమైన నీ ప్రజాసేవకొరకు  
 త్యాగమయమైన నీ జీవితమ్ముకొరకు  
 కార్పలే దొక్క కరుణాశుకణముకూడ—  
 జార్పలే దొక్క వెడి నిట్టూర్పుకూడ—

ఉక్కు పాదాలతో నిన్ను ద్రొక్కు—‘దున్న  
 పోతు సంఘమ్ము’పై సానుభూతి చాలు ;  
 కడుపు గడవంగ చాల మార్గములు గలవు  
 బై టబడుమమ్మ ! యీ మూగ బ్రతుకునుండి.

‘పాకీపెల్ల’ వటంచు నిన్ను నిరసింపంజూతు రమ్మా ! స్వయం  
పాకస్వాములు కొంతమంది, ఇది యే పాపంబో ! మూన్నాళ్లలో  
నే కన్నుల్ తలకెక్కి వెన్న గన రీ నిర్భాగ్యదామోదరుల్  
పాకీదేగద మాకు మా జనని బాల్యమ్మందు సంజీవనీ !

మాతృస్థానము నందుకొన్నయది యుష్మన్మూర్తి లోకాన, ఊ  
హతిత ప్రణయాధిదేవతకు పృణ్యక్షేత్రమే యయ్యె నీ  
చేతోవీధి, పరార్థచింత నుపదేశించున్ భవద్వృత్తి, ప్ర  
ఖ్యాతంబైనది నీ ప్రవృత్తి ఇదిగోనమ్మా ! నమోవాకముల్.

## ముందడుగు

కైసేసినారు ! నీ కవికుమారులు శార  
 -దాదేవి మెత్తమెత్తని పదాలు  
 చిందించినారు ! నీ శిల్పకారులు కళా  
 కళ్యాణి కడకంట కాంతిలహరి  
 వ్రాయించినారు ! నీ వైజ్ఞానికులు పృథ్వి  
 ములచేత మనసులోపలి నిజంబు  
 కరగించినారు ! నీ గాయకాగ్రణులు గుం  
 డెలు లేని మొండిబండలను కదిపి  
 అభ్యుదయ మార్గమందు ముందడుగువేసి  
 జతన మొనరింపుమోయి ! భారతకుమార !  
 చేత జాతీయ కేతనశ్రీ తలిర్పు  
 వెలగగలవోయి ! విజ్ఞానవీధులందు,

## ధర్మ ప ర శు

[జనుదగ్గి శాంతమూర్తి. తపస్సంపన్నుడు. మహాబుధి. మునిపల్లెలో భార్య పుత్రులతో కాపుం. పర్ణశాల పంచముండు పున్న ఆపు ఒక్కటే ఆయన సర్వస్వం. ఓకశోజు వేటకు వచ్చి ఆకలితో నకనకలాడే రాజుమా పరివారానికి ఆతిథ్య మిచ్చాడు ముని.

పిలిచి పిండివంటలతో విందు చేసినందుకు ప్రతిఫలంగా ముని హోమధేనువు మీద కన్ను పడింది కార్తవీర్యుడికి. ఆ దురాక్రమణకు అంగీకరింపలేదు తపస్వి. రాజుగారి కోప్పం వచ్చింది. నిరంకుశత్వం వేయకరాలు చాచు కొని ముందుకు నడిచింది.

హింస అహింసమీద కత్తి దూసింది. అధర్మం ధర్మం మీద దాడి చేసింది. పసుబలం ఆత్మబలాన్ని పరాభ వించింది. బలవంతంగా ప్రజాధనం ప్రభుత్వ భవనంలో బందీ అయింది.

గోమాత ఘోషవిని అహింస కన్నులు తెరిచింది. ధర్మపరిశువు పైకి లేచింది. ఆత్మబలం విజయయాత్ర

సాగించింది. అధన్యమూ దాన్ని సమర్థించిన శక్తులూ పటాపంచలయ్యాయి. వేయిచేతులు తెగిపడినై. నిరంకుశత్వం నిరూపించుచుంది. ధర్మం జయించింది. ఇదీ పరశురామునిపై నా భావన. ఇదే నా 'ధర్మచరిత్ర' కావ్య నిర్వచనం.]

బ్రహ్మవర్చస్సు చిందు నీ ఫాలతలము  
జాత్ర తేజస్సు జిమ్ము నీ నేత్రయుగళి  
భార్గవా ! నీవు క్షత్రియబ్రాహ్మణుడవో !  
బ్రాహ్మణక్షత్రియుడవో ! విభ్రాంతిగలిగె.

అలిక పలికమ్మువయి రక్త తిలకమేమి ?  
క్రాంతిసంక్రాంత మగు పురోగమన మేమి ?  
గండగొడ్డలితో భుజాస్కంధమేమి ?  
విశ్వభీకరమైన ఈ వేషమేమి ?

ఎవడురా వాడు ! కదిసి కవ్వించినాడు  
మరచి నిదురించు వీరకేసరిని తట్టి—  
ఎవడురా వాడు ! తలదూర్చు నెంచినాడు  
అరిభయంకర మృత్యుగర్హ్వరములోన.

ఎక్కడ కీ ప్రయాణము మునీంద్రకుమారక ? జింకచర్మ మే  
దిక్కున పారవై చితి విదేమి కనుంగవ చింతనిప్పలన్  
గ్రక్కుచునున్న, దుద్భుత కరమ్మున నూగెడి ఆ కుతారమే  
ముక్కడి దానవాధముల మూపుల దూకగ నుత్సహించెరా ?

నడుముబిగించి వల్కలమునన్, జడలకా సిగజుట్టి, కన్నొమల్  
ముడివడ, వీరరక్త మిడి మోమున, విప్లవ గర్జకుం దిశల్  
తడబడ, కాలరుద్రుని విధాన కుతారము చేత బట్టి నీ  
వడుగిడ దద్దరిల్లినదిరా ! పృథివీతల మొక్కపెట్టునన్.

సత్యతపాధనుండవే ! ప్రశాంతుడవే ! జమదగ్నిరేణుకా  
పత్యమవే ! మహేశ్వరుని భక్తుడవే ! మరి బ్రాహ్మణుండవే !  
జాత్యనురూపధర్మగుణసంపద నెంచక రౌద్రమూర్తివై !  
హత్యల కిట్లు పాల్పడితివా ! మతిపోయినదా భృగుద్వహ !

నే నొక సార్వభౌముడ ననే మదమే తలకెక్కెనో ! కనుల్  
గానడు కార్తవీర్య డధికారము మౌనిజనమ్ము మీదనో !  
ధేనువు నీయకున్న గురుదేవునిపై పగబట్టి ద్వేషరే  
షానల దుర్విదగ్ధుడు దురాక్రమణంబున కుద్యమించునా !

ఇంటికి పిల్చి స్వాగతము నిచ్చి ప్రియంబున విందుసేయుటే  
కంటక మయ్యెనా ప్రభువుగారికి—అశ్రమ హోమధేనువున్  
గెంటుకపోయె క్రౌర్యము చిగిచ్చిన వేయికరాలు సాచి—ఈ  
కొంటెతనమ్ము రక్తబలి గోరదె హైహయరాజవంశమున్ !!

మాలిమిచేసి ఎంత బ్రతిమాలిన గోవు నొసంగనట్టి గూం  
డాలకు బుద్ధిసెప్పెడు కుతారముధాటికి నిల్వలేక గ  
గ్గలయిపోయి రాజుకొడుకుల్ కనుచాటుగ అశ్రమంబులో  
కాలిడి నీవు లేని తణి కంఠముకోసిరటే తపోధనుకా !

‘పటపట గొంతుకోసిరి కృపారహితాత్ములు గోలపెట్టి బి  
ట్టబచెడి నన్ను లెక్కగొనరైరి రవంతయు రామ రామ !’ యం  
చిరువదియొక్కమారు జనయిత్రి యురస్థిలి బాదుకొన్నదా !  
తరమినదా ! నినుకా రుధిరధారల తండ్రెముఖమ్ము దీర్చగకా !

గడగడలాడె రాచతలకాయల స్వర్గపుమెట్లు గట్టు క  
ట్టిడి జగజెట్టి ! నీ బొమముడికా గని దైవతరాజు కాళ్ళు—త  
ల్లడపడి సంభ్రమించి రుడురాడ్ దినరాజులు—రాతిగుండియల్  
‘దడదడ’ కొట్టుకొన్నవిగదా గిరిరాజునకుకా పరంతపా !



ఎయ్యెడ నేర్చుకొంటివి మునీ ! గడిదేరిన రాచవారితో  
కయ్యముసేయునేర్చు ? మొగగాడవు ! కోసితి వూచకోత—అ  
క్షయ్యము లయ్యె నీ విజయగాధలు భావించరిత్రలోన, మా  
యయ్య ! అనుగ్రహించి ఇకనైనను గొడ్డలి క్రిందపెట్టుమా ?

చిన్నతనంబునన్ శివుని శిష్యుడవై రజతాద్రిమీద గై  
కొన్న మహాప్రయాసమునకున్ ఫలితార్థ మిదే నటోయి ! ఏ  
మన్న నికేమియున్నది మహాబలికాండ సమాప్తమయ్యె - ఇం  
కెన్ని యుగాల కీ రుధిర మెండునొ భారతభూమి గుండెపై !

దర్పమెలర్ప వైరి వసుధాపతులన్ వధియించి తండ్రికిన్  
దర్పణ మాచరించితివె తద్రుధిరమ్ముల, భూమిభారమున్  
దీర్పగ జన్మమెత్తితివి; దేశము కంటకశూన్యమయ్యె; రా  
మార్పణమయ్యె ఖుద్రములు స్వార్థపరత్వ నిరంకుశత్వముల్ !

మే మిక చూడలేము —విరమింపుము వీరవిహారయాత్ర నో  
స్వామి ! భవత్కుఠారము కసాయిదుకాణము చేసివైచె నీ  
భూమి సమస్తమున్, చెదరిపోవుచునుండె కనుల్, ప్రచండ తే  
జో మహానీయమూర్తి! దయ చూడుము! వీడు ముదగ్రరూపమున్!

బ్రద్దలైనవి శత్రుపక్ష వక్షఃకవా

టములు నీ గండ్రగొడ్డలికి దాకి

పొరలిపొరినవి నెత్తురుటేళ్ళు వీర వి

స్ఫూర్తి నీ కంటికెంపును గ్రహించి

దిమ్మెక్కినవి అష్టదిగ్గజమ్ముల శ్రవ

ణములు నీ సింహనాదముల కులికి

అల్లాడిపోయిన వాడిశేషుని వేయి

తలలు నీ గాలి తాపులకు నోర్చి

ఎంత సాహసమో ! ఎవ్వ రెంచగలరు -

ఎట్టి సైర్యమో ! ఎవ్వ రూహించగలరు -

నీవు పరశువు చేబూని నిల్చినంత

అడలిపోయినదోయి ! బ్రహ్మాండమెల్ల.

గొడ్డలి పూని భూపతుల కుత్తుకలకా తెగవేసి రక్తపుం

గడ్డ యొనర్చి తీ భరతఖండము భార్గవరామ ! - ఎట్లు లో

బడ్డదిరా నవోత్పలమువంటిది నీహృది ? సత్యశౌచముల్

గొడ్డరిపోయెనే ! చెరుపుకొందువె ! మౌనికులప్రతిష్ఠలకా !

ఒక్క మునియేమి ఇరువదియొక్కమారు  
దర్పధనులగు నృపుల విదల్పుటేమి !  
ఏ మహాశక్తియో పొంగులెత్తి పారలి  
తెక్కలల్లార్చె గాక వేరొక్కడగునె !

‘గోవు కొట్లాట’ కా దిది - దైవబలము  
దానవబలముపై జయధ్వజము నెత్తె—  
ఇది ప్రతిక్రియకాదు దుర్మదనిరంకు  
శ ప్రభుత్వముపై ప్రజాశక్తి గెలుపు—

ఎవ్వ రేమనుకొన్న నీకేమి ? దైవ  
శక్తి నీయందు కలదు దీక్షాతపస్వి !  
కడుగుకొనుమయ్య ! రక్తపంకమ్ము తొలగ  
నర్మదాతీర్థమందు నీ ‘ధర్మపరకు’ !

‘తల్లిని జంపె’ నంచు అయథార్థ కథానికల చరిత్రలో  
నల్లరి గాని, నమ్మదుగదామది - దుస్సహ దుష్టశక్తులన్  
త్రుళ్ళడగింప ముందునకు దూకు భవాదృశ సత్యవీర్య శౌ  
ర్యోల్లసితప్రభావు లెటు లోర్తు రకారణమాతృహత్యకు !

## మా గాంధీ తాత

అడుగువెట్టినచాలు అవసాంద్ర రత్న రం  
 జిత కిరీటములు హారతు లొసంగు !  
 బయలుదేరినచాలు జయజయ ధ్వనులతో  
 గ్రామాలు గ్రామాలు కదలివచ్చు !  
 కొంగుబట్టిన చాలు కోటానుకొట్ల హ  
 స్తములు బంగారు వర్షములు గురియు !  
 పెదవి యొకింత విప్పినచాలు లక్షల  
 కొలది తలల్ వచ్చి కొలువుతీర్చు !  
 నవ్వినంజాలు పతిత మానవ సమాజ  
 మానసములు దేదీప్యమానములగు !  
 పట్టుపట్టిన చాలు సప్రమాటులైన  
 తలలు వంతురు మా గాంధీతాత ముందు !!!

## శాంతి దూత

అచ్చపు దాస్య శృంఖలములందు దగుల్కొని శౌర్యధైర్యముల్  
చచ్చి కృశించు ఈ భరతజాతికి నూతనశక్తిదాతవై  
వచ్చినయట్టి సూర్యభగవానుడ వీవు త్వదాగమమ్మునక  
విచ్చెనులెమ్ము మా నయనవీధుల గ్రమ్మిన కారుచీకటుల్ !

పవలు రాత్రులు నెత్తుపేళ్ళు ప్రపహింపక పాపభూయిష్ఠమౌ  
నవకాళీ నరకమ్ములో చరణవిన్యాసమ్ము గావించినా  
డవు నీ శాంతిమయాస్యకాంతి గని గూండా లందరుక విశ్వ మా  
నవ స్రాభాత్ర విధాత ముందు శరసన్యాసమ్ము గావింపగక !

నెత్తురు త్రావు రక్కసులె నీ చరణాలకడక వినములై  
కత్తులు బల్లెముల్ గడలు కఱ్ఱలు బాకులునుం దుపాకు లిం  
తెత్తున రాశిపాసి భజించిరపే భవదంఘ్రి, మారణో  
న్యత్తుల మత్తు దింపగల మంత్రము లెచ్చట నేర్చుకొంటివో ?

కండల్ నిల్వన చీల్చి సోదరుల రక్త మ్మాను నక్తంచరుల్  
 గూండామూకలు పిల్లికూనలవలెకా కూర్చుండినారంట నీ  
 జెండా నీడలలో, సుధా మధుర వాక్ కీరమ్ములం ద్రాపి యీ  
 గండాగొండిశిఖండులం దనువు నీ కారుణ్య మేపాటిదో !!

జవహరు డల్లదే విజయశంఖము నొత్తుచునుండె కేల గాం  
 డివము ధరించి, ఘంటలు ఘణిల్లున మ్రోగెను పీఠభారతి  
 భవనము ముందు, పగ్గములు బట్టి ప్రజారథ మింక నాజవం  
 జవముగ త్రోలుమా ! విజయసారధివై విజయమ్ము సేయుమా

దురహంకారులు స్వార్థదూషితమతుల్ దుశ్శాసనుల్ దుష్క్రియా  
 పరు లున్మత్తమహాపిశాచములు పైపై దూకి బాధించు నీ  
 భరతక్షణికి చిక్కువేరెవరు నీ ప్రాపాండు దక్కా, స్వరా  
 జ్యరథ మ్మెక్కి ప్రజాతతిన్ నడుపుమయ్యా ! కర్మవీరాగ్రణి !!

‘గుప్పెడు ప్రాణముల్ ప్రజలకోసమ యర్పణసేతు హింసయే  
 తప్పనినాడటంచు బహుధా ప్రవచించిన నీ ప్రతిష్ఠకై  
 ముప్పదిమూడుకోట్ల శిరముల్ ప్రణమిల్లెనుగాక గుండెపై  
 నిప్పులకుంపటుల్ నిలుపనేర్తు రికెన్నిదినాలు హైందవుల్ ?

## పూజాపుష్పాలు

[ బాపూజీ మదరాసు వచ్చినసందర్భములో ]

అన్ని గుణంబులందున 'మహాత్ముడవే!' 'యుగపూరుషుడవే!'  
యెన్ని విధాల చూచిన—యిదే యనుమానము మాకు—తెల్లవా  
డన్నది గిట్టదేమి? ఇది ఆంధ్రుల పాపమే—చందమామలో  
చిన్న కళంక ముండుట విచిత్రముకాదుగదా! మహారథీ!

తిరుపతికొండదాక తమదేనట! చెన్నపురికా గ్రసింపగా  
వరదలు వాగులై యరవవారల నెత్తురు పారునంట! యీ  
మొరగులు మాని న్యాయపథముకొను డంచును గూడకట్టు సో  
దరుల కొకింత చెప్పవుగదా గడబట్టిన పెద్దవాడవై!!

రాజాజీ మొవలైన పెద్దలకు మా రాష్ట్రము పేరెత్తినకా  
బేజారెత్తును గుండె, పెద్ద ప్రళయంబే తెల్ల బాజారులో  
బాజా మ్రోగిన రెడ్డియార్ల, కిక మా భాగ్యము లెట్లున్నవో  
'పూజాపుష్పము'లివ్వి యందుకొని బాపూజీ! ప్రసాదింపవే!!?

## రాష్ట్రసిద్ధి

మీలో మీరు సవాలుకొట్టుకొని స్వామీ! ‘ఆంధ్రరాష్ట్రము’ బం  
గాళాఖాతములోన ద్రోసితిరి - పైగా తెల్లవా రన్నచో  
వేళాకోళము లయ్యె నల్లరకు—ఈ వేదాంతభాష్యాలతో  
కాలక్షేపము చాలు, నింక దిగుడి కర్తవ్యరంగమ్మునకా!!

తోచితోచని తోడిసోదరు లదేదో కోరుచున్నట్లుగా  
మాచీచూడరు నేడు నాయకవతంసుల్, చీటికి మాటికి  
పెచీవేతురు, రాష్ట్రవాంఛయును తప్పే యయ్యె మా వారికి -  
చీచీ ఎంతటి శోచనీయు దశ వచ్చె నేటి కాంధ్రోర్వికి?

అరవల మూతినాకి, ‘అహహ’ యని తోకలు త్రిప్పి, నేలపై  
దొరలుచు, సందు చూచుకొని దూరుచు, చీకటి సందుగొందులకా  
దిరిగెడు గ్రామసింహముల తీరున నాయకు లుండ, తెల్ల సో  
దరుల యదృష్టమందు గలదా అభివృద్ధియు రాష్ట్రసిద్ధియుకా



కాంతికి కళ్ళు మూసికొని, గాఢ తమోమయ ఘోర కాననా  
భ్యంతరమందు ద్రిమ్మరు దివాంధములై యభిమానశూన్యులై  
వంతలుపాడు మా తెలుగువారికి లక్షయుగాలకైన గ  
త్యంతర మున్నదే? పరుల దాస్యము జాతికి ఖ్యాతిగూర్చునే?

కలయో - వైష్ణవమాయయో - యితర సంకల్పార్థమో-విదియో--  
తలపంజాలము భారతావని స్వతంత్రంబయ్యె, మాతల్లి శృం  
ఖలముల్ ఖల్లున నేలపై తెగిపడెన్, గానీ - స్వరాష్ట్రముకై  
తెలుగుబిడ్డ లొకింత నోచుకొనలేదే ఎంత దౌర్భాగ్యమో !!

ముంగల గానుపించి, పది మూరల దూరము పోయి, అంతలో,  
చెంగట కేగుదెంచి, చెయి జిక్కి, విచిత్రముగా నదృశ్యమై,  
'బంగరులేడి' వేలే గనుపట్టుచునున్నది రాష్ట్రసిద్ధి - 'త్రై  
లింగమహారథమ్ము' కదలింపుడు భారత రాజవీధులకా !!

'రంగ' దక్షత 'టంగుటూరి' యసిధారా దీక్ష 'పట్టాభి' మం  
త్రాంగ ప్రాథమ-యీ త్రయమ్మును సమైక్యంబై విజృంభించినకా  
సాంగోపాంగ సమృద్ధమై మనకు రాష్ట్రం బబ్బదా - పండవా  
బంగారంబులు - నిండవా తెలుగుశోభల్ - దేశదేశమ్ములకా

మన పుణ్యవాహినీ మధురాంబుపూరంబు  
 జలధి గర్భములో గలిపివైచి—  
 మన భాసమా నాసమాన శేముషి, వృథా  
 వాదోపవాదాల వ్యయముసేసి—  
 మన స్వజాతీయాభిమాన సౌభ్రాత్రము  
 పదవుల కోసమై బలి యొనర్చి,  
 మన విశాలాంధ్ర నిర్మాణ దీక్షాస్ఫూర్తి  
 తమిళ హస్తాలలో ధారవోసి,  
 మన పురా శౌర్య ధైర్య సంపదలు పల్ల  
 మత విభేద పికాచి కాహుతియొనర్చి,  
 తెలుగు గడ్డకు తలవంపు తెచ్చినాము  
 మేలుకొను ! డింక మన రాష్ట్ర మేలుకొనుడు !!

## భారతభాగ్యదేవత

కత్తి కదల్చలేదు—విశిఖాలు విడల్చనులేదు—గాండివం బెత్తనులేదు—ఏక్రియ జయించితివో నరమాంస పారణో న్మత్తుల? నీ ప్రభావము లమా సుషముల్ భవదీయ శాంతి సంపత్తికి దోసిల్గొన్న ప్రపంచము భారతభాగ్యదేవతా !

పుటలా డెబ్బదియొన్ని దేగినవి బాపూజీ వయఃకావ్య సంపుటిలో, పై పుట త్రిస్పలోపలనె మా పున్నెమ్ము మిన్నంది ప్రస్ఫుట భంగికా వినివించె నేటి కిట సంపూర్ణ స్వతంత్ర ప్రజాపటలీ వీరవిహార విశ్వవిజయ ప్రస్థాన భేరిధ్వనుల్ !!

‘యుగపురుషుండ’వంచు ‘పురుషోత్తమమూర్తి’వటంచు ‘మూర్తిమజ్జగదనురాగ శాంతిమయ సాత్వికశక్తి’వటంచు వేనవేల్ మొగముల ప్రస్తుతించెను ప్రమోదముతో జగమెల్ల నిన్ను ఏ మగుదురు నీకు? తొల్లిటి మహమ్మదు క్రిస్తును బుద్ధదేవుడుకా!

## హత్య

హంత ! ఇదేమి ? నీదు ప్రణయాంకతటమ్మున నిద్రపుచ్చి నీ  
 వింతటి వాడికత్తి నిటు లేటికి గ్రుచ్చితవోయి నిర్దయ  
 స్వాంతుడ ! నాదు పేద హృదయమ్మున, చేయికదల్పబోకు-ప్రా  
 ణాంతకమైన యీ నరకయాతన గుండెలు మోయలేవురా !!

## విషక్షణము

ఉయ్యాలలో నూగుచున్న ముద్దుల బిడ్డ  
 లేచి కెప్పున కేకవైచెనేమి ?  
 పాకలో లేగకు పాలిచ్చు గోవు 'అం  
 భా' యంచు గొంతెత్తి యరచెనేమి ?  
 జల జల ప్రవహించు జమున నిస్తబ్దయై  
 నిలిచి కన్నుల నీరు నింపునేమి ?  
 చకచక పాలము దున్నుకొని పోయెడి రైతు  
 నాగలి ముందుకు సాగదేమి ?  
 కోటలో ఆరుగంటలు కొట్టబోవు  
 వాని హస్తాలు గడగడ వణకునేమి ?  
 ఏ మహాత్ముని గుండెపై కెక్కిచనెనొ  
 కాలపురుషుని రథరథాంగములు నేడు !!

## దుర్ద్దినము

కనుపింప దిదియేమి ? కనక కాంతులు చిందు

సత్యావతార ప్రకాంతమూర్తి—

వినుపింప దిదియేమి ? వీనులవిందుగా

‘రఘుపతి రాఘవ రామ భజన’

కళదప్పెనేమి ? ఏ కాలమ్ము కళకళ

లాడుచునుండు బిల్గలమేడ -

తలవంచెనేమి ? మిన్నులు ముద్దుకొను మూడు

రంగుల వీరభారత పతాక -

తడిసిన దిదేమి ? కన్నీటిధారలందు

భరతజనయిత్ర ఖద్దరు పైటచెరగు -

ఏమొ పొగొట్టుకొన్నట్టు లేడ్డు రేమి ?

గోడుగోడున నలుబది కోట్ల ప్రజలు !!!

## పి డు గు పా టు

ఇదియేమీ ! నిజమా ! మహాత్ము డిక లేనేలేడ-యీ వార్త వ  
ట్టిదికాదా - కరుణాసముద్రు డగు తండ్రిన్ హత్యగావించిరా -  
ఇదియేమీ! ఇదియేమి! ఏమిటిది! స్వామీ! ఈ విషంబేమి-మిం  
గుదుమా-మింగక తప్పదా-జగము గగ్గోలెత్తి వాపోయెడికా -

హింస యహింసపై పగవహించె, నవోదయశక్తిమీద వి  
ధ్వంసకళక్తి దూకిన, దధర్మము ధర్మము నాక్రమించె, దు  
ర్మాంస బుభుక్షు రాక్షసకరమ్ము ప్రశాంత మరుత్తరంగిణీ  
హంసము నేసె, సాంధ్యసమయమ్మున విశ్వము విహ్వలింపగణ.

క్రొత్తవెలుంగుబాట నెటకో గొనివచ్చి, స్వతంత్ర భారతో  
దాత్త నిదర్శనంబగు 'ప్రదర్శన' మంచు మహా భయంకరో  
న్మత్త పికాచినీ వికట నాట్యము సూపితివేమి? ఈ కథా  
వృత్తము చూడలేము-తెరవేయుము-దీపము లార్పు మో ప్రభూ!

## తీరని లోటు

గుండెలు జారిపోయె ప్రజకుక, కనుగోనల నశ్రు వాహినుల్  
నిండె, నభిమ్ము బ్రద్దలయి నెత్తిపయిం బడె. వద్దరిల్లి బ్ర  
హ్మాండము క్రుంగిపోయినది. అంతటి తండ్రిని ధూర్తుడైన పు  
త్రుండు కిరాత హస్తములతో వధియించె నటన్న వార్తకుక

మెత్తని గుండెనుండి పుడమిం బ్రవహించెడు పూజ్యబాపుజీ  
నెత్తురు ద్రావుచుక కనులనీరిడె 'మృత్యువు, బాపు లేమికిక  
సత్తెము చిన్నపోయినది, శాంతి కృశించె, నహింస యేడ్చె డ  
గ్గుతికతోడ, ధర్మము దిగుల్పడె, క్రుంకెను శర్మసాక్షియుక !!

నిండు మనస్వి - విశ్రుత వినీత పునీత యశస్వి - సాత్త్వికా  
ఖండ తపస్వి - సత్యసహకారము చిట్టచిటారు కొమ్ముపై  
పండినపండు - బ్రహ్మఋషి - భారతభాగ్యవిధాత - ప్రార్థనా  
మండప వేదిమీద నిక మా కనుదోయికి వింవెనర్పడా ?



## వకా న లేఖని

‘వ్రాయుము వ్రాయు’మంచు బలవంతము సేతువు నన్నుభావనా  
ప్రేయసి! స్వేచ్ఛకై పరితపించెడి నల్యదిరెండుకోట్ల దే  
శీయుల మైత్రికోసము కృశించి-కృశించి-నశించిపోయె జా  
తీయమహాతపస్వి గురుదేవుడు, చాలు-నికేమి వ్రాయుదుకా ?

‘వ్రాయుము వ్రాయు’మంచు బలవంతము సేతువు దేవి! దేనితో  
వ్రాయుదు? శాంతిదేవత యురమ్మున చిందెడి రక్తధారతో  
నా! యమునాస్రవంతి నయనాంచల కజ్జల భాష్పధారతో  
నా! యెటువ్రాతు విశ్వహృదయమ్ము కలంచు విషాదకావ్యముకా.

ఏమని వ్రాయుదుం ? బ్రతుకు లిచ్చిర బాపు ఋణంబుతిర్చుకొ  
న్నామనియా ? స్వరాజ్యభవనంబున శాంతికి శాంతి చేసికొ  
న్నామనియా ? అఖండకరుణానిధి తండ్రికి కాన్క లిచ్చుకొ  
న్నామనియా ? కృతఘ్ననయనమ్ముల ఘోరవిపాగ్నిగోళములో!

## ద న్య జీ వి

'ప్రేమార్ద్రహృదయుడె' జీమూతవాహను  
 జాలిగుండెల మధ్య జననమంది -  
 'నిరుపమాన త్యాగనిధి' దధీచి మునీంద్రు  
 నాశ్రమద్రుమరాజి నల్లువెట్టి -  
 'కరుణారసామృత గంగాలహరి' బుద్ధ  
 భగవాను కన్నీట చిగురుతొడిగి -  
 'ధర్మరక్షప్రియదర్శనుండగు అశో  
 కుని చల్వ నాల్గు దిక్కులకు ప్రాకి  
 వను నహింసా లతా మతల్లిని మహాత్ము  
 డంచితమ్ముగ పూలుపూయించి నాడు  
 మాలలం గూర్చి భారతమాత కంఠ  
 సీమ నర్పించి దివికి వేంచేసెనేడు !!

## బా ల బా పూ జీ

విషవాత్ర మెత్తి త్రావెడి 'మహాయోగి' కన్  
 గొనలలో తాండవించిన యహింస  
 హృదయేశ్వరిని వీడి కదలు 'ప్రేమ తపస్వి'  
 బరువు చూపుల పొంగిపొరలు కరుణ  
 నిలువపై నిండు గుండెలు గ్రుమ్మరించు 'ద  
 యామూర్తి' నుడుట పొరాడు శాంతి  
 శిరసువంపక స్వేచ్ఛకొరకు పొరాడు 'వి  
 రాగ్రణి' హృదయాన నలరు దీక్ష  
 ఏకమై - భారత ప్రజానీక పూర్వ  
 పుణ్యనంపత్తి పాత్తిళ్ళ పాదుపుకొన్న  
 పుత్తలీబాయి ప్రక్కలో నొత్తిగిల్లె  
 పోరుబందరులో నొక్క పురిటియింట !!

## మ హా ప్ర స్థా న ము

ఏ మహాత్ము ప్రేమహృదయ ముప్పొంగెనో  
 కరుణ వారిరాశి గట్టుతెగెనో !!  
 పార్థిపారుచుండె బిర్లాగృహమునుండి  
 జమునవైపునకు ప్రజాస్రవంతి !!

రత్నశిఖరి మీద రాయంచయే కాదు  
 చెట్టుమీద పరిగవిట్ట కూడ  
 వెక్కివెక్కి యేడ్చే వేడి బాష్పాలతో  
 సాగిపోవు బావు శవము గాంచి

శాంత్యహింస లనెడు శస్త్రాస్త్రములు దాల్చి  
 సత్యకవచ మొడల సంతరించి  
 దండు నడపి నట్టి దండి సత్యాగ్రహ  
 కదలుచుండె శాంతి పదనమునకు !!

ఆగ్రహము లేదు - కలది సత్యాగ్రహంబె!  
 ఏ గృహము లేదు - కలది కారాగృహంబె  
 దేశమున కెల్ల సత్య సందేశ మతడు -  
 లోకమున కెల్ల నవనవాలోక మతడు -

సత్యసహకారమున కహింసా లతా మ  
 తల్లికను మెల్లమెల్లగా నల్లబెట్టి  
 పూలు పూయించి తేనెలు జాలువార్చు  
 కర్మచంద్రుడు మన కింక గానరాడు!!

నయనములు మూసికొని బోసినవ్వుబాబు  
 తల్లి ప్రక్కన నా డొత్తిగిల్లె నట్లు!!  
 నయనములు మూసికొని యమునానదీ మ  
 తల్లి ప్రక్కన నేడొత్తిగిల్లె నిట్లు!!

బాపు - ప్రియబాపు - భారత పారతంత్ర్య  
 బంధములు బాపు మా ప్రియబాపు - నేడు  
 పాంచభౌతిక దేహ మర్పించుచుండె  
 కొడుకు లంటించు నీ యగ్నికుండమందు!!

నెత్తురులు చింద తన మొండి కత్తితోడ  
దేశమును చీల్చి నా'ఖాయెదేజాము'  
మంచిగందంపు చెక్కల మధ్య నేడు  
భగ్గు మని మండుచుండె మా బాపుగుండె !!

చేతికట్టివీడి చెప్పలు విడనాడి  
కదలిపోయినాడు గాంధీతాత !  
'ఎగుడు దిగుడు' లేని 'హెచ్చతగ్గులు' లేని  
'తేళ్ళు ముళ్ళు' లేని దేశములకు -

ప్రాకృతి స్వర్ణగర్భాన ప్రభవమంది,  
తమ్ములను లేపి, నూత్నచైతన్య మొసగి,  
ధ్యాంత మెడబాపి, స్వాతంత్ర్య కాంతు లిడిన  
'భువనబంధుడు' పశ్చిమాంభోధి గ్రుంకె.

బ్రతికి పేరు ప్రతిష్ఠలు బడయలేక  
చచ్చి గొప్పవా రగుదురు చాలమంది -  
బ్రతికియుం జచ్చియును ఈ ప్రపంచమందు  
మూడు కాలమ్ములకు మహాత్ముడవు నీవు !!

## ది వ్య మూర్తి

విచ్చేయుచున్నాడు ! విశ్వ సాభాత్రమ్ము  
 సాధించుకొన్న “దీక్షాతపస్వి”  
 దయచేయుచున్నాడు !! ధర్మమే జయ మన్న  
 కర్తవ్యమును దెల్పు ‘కర్మయోగి’  
 వేంచేయుచున్నాడు !! వీర భారతశక్తి  
 చాటిచూపిన ‘బోసినోటిబాబు’  
 వచ్చుచున్నాడు !! నల్వదికోట్ల ప్రజలకు  
 మేలుకో లిడిన ‘వైతాళికుండు’  
 దర్శనమొసంగుచున్నాడు ! స్పర్శమాత్ర  
 పతితపావనుడగు ‘విశ్వబాంధవుండు’  
 రండు రండంచు పువ్వులదండ లూని  
 దేవతలు మిటింపై బారు తీర్చినారు.

## స్వర్గీయ బాపు

వీడటే ! దక్షిణాఫ్రికా ప్రభుత్వంబును  
 మూడూపు లూపిన 'ముసలి తాత'  
 ఇతడేనటే ! జగత్త్రితయమ్మునకు సత్య  
 సందేశ మందించు 'శాంతిదూత'  
 ఈతండటే ! ప్రజాస్వాతంత్ర్య రథమును  
 కదలించు 'విశ్వమంగళ విధాత'  
 ఈయనేనటే ! యూరపీయుల తబ్బిబ్బు  
 సలుపు 'సత్యాగ్రహ సమరనేత'  
 అంచు నీ దివ్యమూర్తి దర్శించు కాంక్ష  
 పూలదోసిళ్ళతో వేల్పు పూవుబొండ్లు  
 గుములుగూడిరి స్వర్ణసౌధములమీద -  
 స్వర్గవీధుల నీ తేరు సాగువేళ.



## బాష్పాంజలి

ఎత్తిన కత్తి కాత్మ బలియిచ్చెడు మేకల పాలు ద్రావు నీ  
మెత్తని చిత్తమందు కుసుమించిన కమ్మని సన్నజాజి పూ  
గుత్తి పరీమళమ్ము లనుకొందురు సత్య మహింస—నేడు నీ  
వొత్తిగిలన్ మహాత్మ ! భరతోర్విని వానికి దిక్కుగల్గునే !!

ఒక్క డదృష్టవంతు డయయో ! భరతావని లేకపోయెనే  
లెక్కకు - ఈ భయంకర మలీమన కర్మ జగచ్చరిత్రలో  
నెక్కకపోదు - ఇందు జనియించిన ముందుతరాలవారు మా  
రక్కని చర్యకు తమ శిరమ్ములు వంపకపోరు సిగ్గునక.

ఏమయ్యా ! మిహికాచలేశ్వరుడ ! నీ వెన్నాళ్ళనోయుండి ఈ  
సీమాంతమ్మున నిల్చిచూతువుగదా శీర్షంబు పైకెత్తి - క్ష  
ణీమథ్యమ్మున నెచ్చటేని ఎపుడేనిన్ 'బాపూజీ'వంటి ని  
ష్కామ ప్రేమతపస్వి పుట్టెనె - అహింసా బ్రహ్మతేజస్వియై -

## పు రో గ మ న ము

నీ చరిత మ్ముదాత్తరమణీయము - మాకు స్వతంత్ర భవనా  
రోచిరహర్ముఖంబుల పురోగమనమ్ములు నేర్పి శృంఖలా  
మోచన మాచరించిన యమోఘతపస్వివి !! నీకు గల్గె వీ  
రోచితమైన మృత్యువు-మహాజ్వలముల్ భవదీయ సాధనల్ -

నలువదికోట్ల తమ్ముల మనమ్ముల నల్వదికోట్ల జ్యోతు లు  
జ్వలిత మొనర్చి, చీకటులు వాపితి వీవోక పెద్దజ్యోతివై -  
వెలుగులు జిమ్ము అభ్యుదయవీధుల ముందుకు సాగుచున్న మ  
మ్ముల విడనాడి స్వర్గపథముల్ వెలిగింపగ నేగితే ప్రభూ !!

వి లోకమ్ముల నెందు నుండినను గానీ చల్లనైనట్టి నీ  
యాలోకంబుల మాపయిం బరపుమన్నా ! అన్నతమ్ముల్ వలెన్,  
మాలోమేము విభేదముల్ మరచి ప్రేమస్నిగ్ధ జాతీయ పం  
ధాలో ముందుకు సాగిపోయెద మహింసాజ్యోతి రోచిస్సులన్ .

## స్వచ్ఛంద జాతి

మన జాతీయత మంటగల్పుకొని, నిర్మర్యాద నీచ ప్రవ  
ర్తనకుఁ లోబడి. పారతంత్ర్యమునకుఁ దానుండవై, నీ పురా  
తన విజ్ఞాన విశేష శేముఁడు లసత్యంబుంచు శంకింపగా  
జనునే ? నీ ప్రియ భారతావని ప్రపంచఖ్యాతి నార్జింపదే !!!

అచ్చపు చీకటిండ్ల బొరలాడుచునుండ ప్రపంచమెల్ల - నీ  
పచ్చనితల్లి గుమ్మములపై వెలిగెన్ మణిదీపికల్ !!! కనన్  
వచ్చిన ఖండఖండములవారికి కోరికి దీరునట్లుగా  
బిచ్చముపెట్టె 'భారతనవిత్ర' ప్రియంబున రెండుచేతులన్ !!

చచ్చిన జాతి కాదు-మఱి చావదు వేయియుగాలకైన-వె  
న్నిచ్చినజాతి కాదు - పరువెత్తువిరోధిని బిల్చి కొగిటఁ  
గ్రుచ్చినజాతిరా యిది ! మరుత్తరుకాఖలతోడ హాయిగా  
అచ్చనకాయ లాడుకొనెరా ! మన కీర్తిలతా మతల్లికల్ !!

జ తి శ్రీ

